

KÆRUNEVNDIN HJÁ ARBEIDSLOYSISSKIPANINI

Boks 106 • 110 Tórshavn • TLF. 31 63 13 • FAX 35 95 96



062679

12. SEP 2012

Steinprent
Skálatrøð 16
Postboks 1210
110 Tórshavn



Móttikin postur

12.09.2012

Tórshavn, tann 10. september 2012
J.nr. 2012016

Avgerð

Í kæru tygara móti Arbeidsloysisskipanin (ALS)

Kærunevndin hjá ALS viðgjørði á fundi tann 3. september 2012 kæru tygara um, at frítíðarløn hjá starvsfólki í starvsvenjing verður móttroknað í arbeiðsloysisstuðlinum.

Kærunevndin samtykti at geva tygum viðhald.

Av málinum framgongur m.a., at ALS tann 29. februar 2012 móttók umsókn um starvsvenjing frá Annie Heinesen, har søkt varð um starvsvenjing hjá tykkum frá 1. apríl til 31. august 2012. Lønin var kr. 25.000 um mánaðan.

ALS vendi sær til tykkum við brævi, dagfest 5. mars 2012, har boðað varð frá, at umsóknin varð gingin á mæti. Eisini varð upplýst, at ferja kann ikki haldast í starvsvenjingartíðarskeiðinum. Um Annie ynskir ferju, má hon verða hildin áðrenn ella aftaná starvsvenjingina.

ALS vendi sær eisini til Annie við brævi, dagfest 5. mars 2012, og boðaði henni frá tí sama, sum ALS hevði boðað tykkum frá.

Kæran

Tit hava í kæruni, dagfest 3. juli 2012, víst á, at tá avtala varð gjörd um, at Annie kom í starvsvenjing, var semja um, at frítíðarløn ikki skuldi rindast.

KÆRUNEVNDIN HJÁ ARBEIÐSLOYSISSKIPANINI

Hóast tað so er frítíðarløn mótroknað í upphæddini frá ALS til tykkum í mai 2012.

Kæruummæli frá ALS

ALS hevur í kæruummæli, dagfest 17. juli 2012, hildið seg til avgerðina at skerja endurgjaldið til arbeiðsgevararnar við frítíðarlønini hjá persóninum í starvsvenjing.

ALS vísir m.a. á, at arbeiðsloysisstuðulin verður skerdur við frítíðarløn. Tey, sum finga útgoldið frítíðarløn frá frítíðargrunninum, vórðu í ár skerd í skeið nr. 10-2012, ið var fyrri tíðarskeiðið 30. apríl til 13. mai 2012.

Tann arbeiðsleysi, sum er í starvsvenjing, hevði fingið skert arbeiðsloysisstuðulin í skeið nr. 10-2012 orsakað av útgoldnu frítíðarlønini, um viðkomandi ikki var í starvsvenjing.

Tá arbeiðsgevarin fær endurrindað eina upphædd, sum svarar til tann stuðul, sum tann arbeiðsleysi hevði fingið frá ALS, hevur ALS gjørt ta meting, at endurgjaldið til arbeiðsgevaran fyri skeið nr. 10-2012 skal verða skert við tí frítíðarløn, sum tann arbeiðsleysi fekk útgoldið í útgjaldsskeiðinum. Arbeiðsgevarin fær tá endurrindað ta upphædd, sum svarar til tann arbeiðsloysisstuðul tann arbeiðsleysi hevði fingið frá ALS fyri skeið nr. 10-2012.

Hóast tað ikki beinleiðis verður nevnt, at frítíðarlønin verður skerd í stuðlinum, sum arbeiðsgevarin fær endurrindað, verður kunnað um tað á umsóknarblaðnum um starvsvenjing, ið verður útfyllt og undirskrivað av tí arbeiðsleysa, sum fer í starvsvenjing og arbeiðsgevaranum. M.a. verður her kunnað um júst tað, sum er ásett í § 4 í kunngerðini um starvsvenjing. Somuleiðis verður kunnað um tað í játtanarskrivinum.

ALS metir, at avgerðin um at skerja endurrindanina av stuðlinum til arbeiðsgevaran er røtt. ALS stuðlar eisini hesa avgerð í meting, sum ALS hevur fingið frá Niels Winther Poulsen, advokati, í teldubrævi, dagfest 31. mai 2012.

Í teldubrævinum, dagfest 31. mai 2012, greiðir advokaturin m.a. frá, at tá tað beinleiðis er ásett, at arbeiðsgevarin skal hava endurrindað eina upphædd, sum svarar til stuðulin, metir advokaturin ikki, at ALS hevur heimild at endurrinda arbeiðsgevaranum frítíðarlønina. Reglurnar í útgjaldskunngerðini eru júst tær, at tann arbeiðsleysi ikki fær arbeiðsloysisstuðul, sum svarar til frítíðarlønina. Tá ALS bert skal endurrinda ta upphædd, sum svarar til stuðulin, verður avleiðingin, at arbeiðsgevarin í tí útgjaldsskeiði, tá frítíðarlønin verður goldin, fær hesa upphædd minni endurrindaða.

Um ALS ynskir at endurrinda arbeiðsgevaranum eina upphædd, sum svarar til frítíðarlønina, metir advokaturin, at kunngerðin um starvsvenjing fyri arbeiðsleys má broytast.

KÆRUNEVNDIN HJÁ ARBEIÐSLOYSISSKIPANINI

Avgerð hjá Kærunevndini

§ 25 í ALS-lógini heimilar kunngerð um førleikagevandi tiltøk fyri arbeiðsleys, herundir at seta í verk skipanir við arbeiðsvenjingum hjá privatum og/ella almennum arbeiðsgevarum, umframt at áseta reglur um, undir hvørjum treytum ALS í sambandi við slik tiltøk endurrindar arbeiðsgevarum tann stuðul, hin arbeiðsleysi annars hevði havt rætt til.

Við hesi heimild er m.a. ásett í § 1 í kunngerðini um starvsvenjing fyri arbeiðsleys, at avtala kann verða gjørd millum arbeiðsleysan, arbeiðsgevara og ALS um, at tann arbeiðsleysi fer í starvsvenjing hjá arbeiðsgevaranum.

§ 4 í kunngerðini um starvsvenjing fyri arbeiðsleys ásetur um endurgjaldið til arbeiðsgevaran, at arbeiðsgevarin fær endurrindað eina upphædd, sum svarar til tann stuðul, sum tann arbeiðsleysi hevði fingið frá ALS.

Kærunevndin metir ikki, at persónar í starvsvenjing eru at meta sum arbeiðsleys, meðan tey eru í starvsvenjing.

Tá persónar í starvsvenjing ikki eru at meta sum arbeiðsleys, lata tey ikki inn Als-kort og skal endurgjaldið til arbeiðsgevaran ikki skerjast við møgulgari løn ella fríðarløn, sum verður útgoldin til viðkomandi persón, sum er í starvsvenjing.

At persónar í starvsvenjing ikki eru at meta sum arbeiðsleys ger seg m.a. eisini galdandi í sambandi við, at tíðarskeiðið, ið viðkomandi hevur verið í starvsvenjing, verður ikki talt við, tá ið tíðarskeiðið í § 22, stk. 1 í ALS-lógini verður gjørt upp. Tað er ásett í § 6, stk. 2 í kunngerðini um starvsvenjing.

Við hesi grundgeving samtykti Kærunevndin at geva tykkum viðhald í málinum.


Hendan avgerð kærunevndarinnar er endalig og kann sambært § 26, stk. 1 í ALS-lógini ikki kærast víðari til hægri fyrisitingarlígan myndugleika.

Avrit av hesum skrivi er í dag sent ALS.

Vinarlga

Kærunevndin hjá Arbeiðsloysisskipanini


Kristina Samuelsen, formaður


Djóni Thomassen, skr.